
( हे पुस्तक गोवा कोंकणी अकादेमीच्या ' युवा साहित्य संमेलन ' येवजणेखाला छापलां 
आनी ज्ञान प्रबोधिनी मंडळाच्या श्री मल्लिकार्जून कला आनी वाणिज्य महाविद्यालय , 
काणकोण हांगा जाल्ल्या 16 व्या युवा कोंकणी साहित्य संमेलनांत उजवाडायला . ) 


अकादेमीचे वतीन ... 


गोवा कोंकणी अकादेमी आनी ज्ञान प्रबोधिनी मंडळाचें श्री मल्लिकार्जुन कला 
आनी वाणिज्य महाविद्यालय , देळे - काणकोण हांचे वतीन , काणकोणा जावपी 
सोळाव्या युवा कोंकणी साहित्य समेलनांत , बाय विल्मा बंटवाळ ह्या उदेत्या 
कवयित्रीचो ‘ मुखडी ' हो कविता संग्रह उजवाडाक येता . 

दर एका साहित्य संमेलनांत एका नव्या बरोवप्याचे पुस्तक उजवाडाक 
हाडपाची परंपरा ह्यावूय वर्सा चालू उरल्या . २०१० वर्सा सावन ही साहित्य 
भेटवणेची परंपरा सुरू जाली . २०१० वर्सा बाय जोफा गोन्साल्वीस हांगेलो ‘ निर्णय ' 
कथा संग्रह प्रगट जालो . मागीर परत २०१० वर्सा बाब नरेश नायक हांगेल्या 
कथांचो संग्रह ‘ गांवमन ' प्रसिद्ध जालो . बाब अमेय नायक हांचो ‘ मोग डॉट कॉम ' 
हो कविता संग्रह २०११ वर्सा उजवाडाक आयलो . बाय पूर्वा गुडे हांगेलो ‘ सपन 
साद ' कविता संग्रह २०१२ वर्सा जाल्यार बाय स्मिता चोडणेकार हांचो ‘ म्हूर्तमणी ' 
कथा संग्रह २०१३ वर्सा उजवाडाक आयलो . आनी अंदू वर्सा म्हणल्यार २०१४ 
वर्सा बाय विल्माचो कविता संग्रह भायर सरता . 

संमेलनांत नव्या पुस्तकाचो हो मान आयजवेर गोंयच्याच बरोवप्यांक 
लाबतालो . पयलेच खेप हो मान गोंया भायल्या बरोवप्याक फाव जाता . संमेलनाचें 
हें एक आगळे अशें जैत आसा . हो उपक्रम असोच फांकारपाची गरज आसा . कारण 
कोंकणी साहित्याची निर्मिती गोंया प्रमाण भायल्या कोंकणी प्रदेशांतूय जाता हाचो 
आमकां विसर पडूंक फावना . 

बाय विल्मा बंटवाळ नवोदीत बरोवपी जरी जालें तरी तें अकस्मात अळम्याचे 
सत्रे भशेन वयर सरूंक ना . कोंकणी भागांत वेगवेगळे कडेन जावपी साहित्यीक 
कार्यावळींनी , कवी संमेलनांनी ताणे भाग घेतला . फक्त आपलेच कवितेत तें गुल्ल 
जावन वचूंना जाल्यार फाटले आनी आपल्या काळांतले कवितेचे ताणें वाचन 
केला , त्यो आयकल्या , आपले परीन तांचे निरिक्षण - अभ्यास केला . 

बाय विल्मा ज्या मंगळूर शारांतल्यान कविता बरयता त्या प्रदेशाचे 
काव्यपरंपरे मुखार तें नमळायेन बागवता . मंगळुरांतले कोंकणी कवितचो मुखेल 


स्वर म्हण जाका पाचारतात ते लुईस मास्कारेन्हास , क्रांतीकारी कवी चा . फ्रा . 
दा . कॉश्ता पासून आतांचे श्री . मेल्वीन रॉड्रीगीस आनी हेर कवींचे परंपरेची बाय 
विल्माक बरी जाण आसा . त्या पूर्वसंचिताचें दायज तागेले कवितेत पडिल्लें दिश्टी 


पडटा . 


बाय विल्माक कोंकणी साहित्याच्या मळार हांव ठेळ फुडार आंवडेतां . 


पुंडलीक ना . नायक 

अध्यक्ष 
गोवा कोंकणी अकादमी 


मुखावेलें उतर 


गोंयां भायर कोंकणी कविता शेतांत चडश्या स्त्रीयांचें नांव आयकूक मेळना . इंदू 
गेरसप्पे , अरूणा राव कुंदाजे , सुवर्णा गाड होन्नावर , नंदिनी ( स्टेल्ला डिकोस्ता ) , ग्लॅडीस 
रेगो - हांणी तांची कवितेची पुस्तकां पर्गट केल्यांत . युव पिळगे मधे बरयतल्यां पयकी 
काय भरवसो फांकयल्ली विल्मा रेगो , अविना मियार , आस्मा मूडाबिद्री , विल्मा कोरेया , 
डिंपल फॅरनांडीस आतां बरयनांत . शकुंतला किणी चडीत करून कविता अनुवाद् 
करच्यांत ध्यान दिता . 

ह्या मधे फाटल्या सात वरसां थावन कोंकणी कवितेत विशेस आसक्त दवरून , 
कवितेचे चळुवळींत सक्रीय रितीन वांटो घेवन , आपल्यो स्वताच्यो कविता पर्गट करताना , 
हेरांकय कविता बरोंवचे दिशीं हुमेदिची पाका खोववन विशेस भरवसो फांकयल्ली विल्मा 
बंटवाळ उठून दिसता . 

तिचे हे फुडलद पुस्तक ' मुखडी ' गोंयांत युव साहीत्य सम्मेळना वेळार पर्गट जाता 
ती गोष्ठी संतोसाची . म्हाका दिसता कविता शेताक रिगताना विल्माक हो जोरदार येवकार 
फावो जाला . 

आमी कोंकणी लोक वेवेगळ्या प्रदेशांनी शिंपडाल्ले मनीस . कोण म्हणूक पुरो 
कोंकणीक पांच लिपी आसचे आमचे व्हडपण . पुण ह्या लिपी वरवीं आमी केन्नाय सांगाता 
आयल्यांवच ना . लिपिंनी आमचे वांटे केल्यात . एके लिपीत पर्गट जांवचें कोंकणी साहित्य 
चडतीक लिपी वाचूंक नेणा आसच्या कोंकणी लोका मेरेन आजून पावना . हे आमचे 
व्हडपण कशें जांवचें ? आमी सरवांनी एके लिपिच्या सुतांत एक जावक शिकता परयांत 
आमी वेगळीच उरतल्यांव . तेदोळ परयांत आमची पुस्तकां खंयचे लिपीत छापून येतात 
ती येवदीत . ते आमचें ल्हानपण म्हणून आमी केदींच लेखचें नाका . देवनागरीत हे पुस्तक 
छापचे खातीर आपली कबलात दीवन , विल्मान आपले वाचक वाडयल्यात . ही एक 
महत्वाची गजाल . 

ह्या पुस्तकाक ' मुखडीं ' म्हळ्ळे नांव दिला . ' मुखडीं ' नावाची एक कविता ह्या पुस्तकांत 
आटापिल्ली आसा . आधुनीक संसाराच्या तंत्रगिन्यानावरवीं सत्य कशें नांच जाला 

म्हणून 
सांगूक ' मुखडी ' एक रूपक कशें हे कवितेत सादर जालां . मुखड्यांच्या दुखानाची प्रतिमा 
हांगासर समर्पक रितीन कवयित्रीन दोळ्यां मुखार चित्रण केल्या . आज मनीस मनशाक 
मेळना , उलोवणे बंध जाला . शेजारी शेजाऱ्याक वोळकना . वॉट्सप , चॅटींग नांवांच्या 
शेंभरांनी मुखड्यां मुखार मनीसपण मायाग जाल्लेविशी ही कविता सुरस रितीन सांगता . 


आपल्या भोंवारांतल्या घडितांक स्पंदन करची तांक विल्माक जबरदस्त आसा . 
धर्मस्थळांतल्या सौजन्या नांवाचे चलयेचें अत्याचार प्रकरण आनी त्या उपरांतल्या 
घडितांवरवीं कवयित्री भितरल्या भितर शिजल्या . हे शिजोवणेत बोबाटच्या तिच्या 
ताळ्याकय आयकुंचो कोण ना म्हणून तिका कळीत आसा . अत्याचारी कसल्याच 
भिरांतेविणे आपल्या भोंवारांत भोंवून आसचे ती देखता . न्याय नीत वेवस्थेचेर बोट 
जोकची ही ' आंबो ' काविता मात्र न्हय , ‘ पणटी ' , ' प्रतिभटन ' , ' मुन्नी भायर पडला ' , 
" बली कोण ? ' ह्यो आनी हेर कविता स्त्रीयांचे कळवळे , तांचे भोगणार , तांच्यो समस्या 
भारीकसाणेन पिंत्रायताता . हे दिशेन ' केसोळी ' कविता भोव सुंदर रितीन सादर जाल्या . 
लग्ना भायर गुरवार जाल्ले भयणीविशीं , घरांत जांवचे उलोवणे कितेंच समजनातल्ले नेणटे 
धाकटुले भयणीन 

आख्खो विशय समजून घेवची रीत भोव मार्मीक थरान व्यक्त 


जाल्या . 


स्त्रीयांच्यो गजाली मात्र न्हय आसतां आपल्या जिवितांतली ल्हान सान घडितां कशी 
आपणाक वेडकोळ मारून बसल्यांत , तांचे मुखार व्हड साधनांक कसलो अर्थ म्हणून 
सवाल करच्यो सुंदर सोभीत कविता ह्या पुस्तकांत आसात . 

सगळ्यो कविता वाचल्या मागीर कविता रचेणेचे काम विल्मा संपूर्ण रितीन समजूंक 
पावूक ना ते समजता तरी , ताणे समजून घेतल्ली वाट सारकी आसल्ल्याची जाणीव 
कोणाकूय जाल्या बगर रावना . सराग बरोवन गेली जाल्यार कोणेय सांगूक सकनासच्या 
गजालींक उतरांनी सलीसायेन धरन धरची कला विल्माक लाभतली म्हणच्यांत म्हाका 
कसलोच दुभाव ना . हांव मात्र विल्मा थय एक उत्तीम कवयित्री जांवची लक्षणां देखून 
आसां . उंचायेर राज करचे कवयित्रीक पळेवन आसां . ही फकत स्वपणां जायनासतां 
निजायेंत बदलूंदीत म्हळ्ळीच म्हजी आशा . 


-मेल्विन रोड्रीगस 
दशेंबर ७ , २०१४ 


म्हजी भोगणां 


कविता भोगणांक उतरांवचो सांकोव . म्हज्या कवितेचो पुंजो पुस्तका रुपार परगट 
जांवच्या सुवाळ्यार विशेस तृप्ती . 

कोंकणीच्या भोवारांत वाडल्ल्यान , कोंकणी पुस्तकां ल्हानपणार वाचूंक लाभल्ल्यान 
कोंकणीचो मोग म्हजे थंय उबजालो . कोंकणी तशेंच कानडी साहित्याचो प्रभाव म्हजेर 
पडला . कानडींत तेजस्वी , कुवेंपू , कोंकणीत ‘ खडाप ' म्हाका मोगाचे . चाफ्रा , विल्सन 
कटील , जो.सी. सिद्दकट्टे- हांच्यो कविता , हांवें कवितेच्या मोगार पडूंक कारण जाल्यात . 
कविता ट्रस्टाचे अध्यक्ष श्री मेल्विन रोड्रीगस आनी ' किटाळ ' संपादक एच्चेम पेरनाल 
हाणी हे आंकरेक बळ दिला . म्हाका प्रेरण जाल्ल्या , पाटिंबो दिल्ल्या समेस्तांचो काळजा 
थावन उपकार भावुडतां . 

गोंय आमचे कुळार . गोंयां संगी म्हजें नातें सुर्वातल्लं सां . लुवीस कॉलेजाच्या कोंकणी 
संघांत आसताना . हरयेका वर्सा गोंय युव कोंकणी साहित्य सम्मेळनाक आमी वेतलयांव . 
गोंयकारांचो येवकार , सत्कार , मयपास आमी विसरूंक सकनांव . गोंय कोंकणी साहित्य 
अकाडेमिन म्हजें पुस्तक पर्गटचे म्हजें भाग्य म्हण लेखतां . ह्या खातीर गोंय कोंकणी 
साहित्य अकाडेमिचो अभार मांदतां . हे पुस्तक उगताडाक येवंक कारण जाल्ले , तशेंच हाचे 
खातीर विशेस वांवट काडल्ले आसात , श्री मेल्विन रोड्रीगस . कविता शेतांत पावलां काडूंक 
शिकयल्ल्या तांचो ह्या संदर्भी विशेस उपकार भावुडतां . 

मतीक झळकल्ले विचार , कविता रुपी बरोवन दवरची संवय ह्या पांवड्याक पावतली 
म्हण हां चिंतल्लं ना . तशें म्हणून हे काय व्हरतें साधन न्हय . मुखली वाट लांब आसा . 
ती यशस्वेन चमकतेली म्हळ्ळो भरवसो . म्हजें पुस्तक हाती घेवचें मन केल्ल्याक तुका 
देव बरें करूं . 

गिन्याना लागी थोडे 

म्हजें तीर्प 
पोल कणश्यो 


31 


32 


33 


34 


36 


37 


38 


39 


मनशापण 


40 


केसोळी 


बाय रडताले कसकसून 
घरांत मरणाचें मौन . 


आंगणांत कोंब्येची आराबाय , 
कोंबो फाटीक लागतालो . 
हांव बावलेक नेटोंवच्यांत मग्न . 


बायेक केसोळी जाल्या - मा 
दुखीन रडता , जाप दिल्ली मायन . 
केसोळी व्हडली पिडा जायजाय 
लेक घालें 
शेजारची येवन पुसपुसून 
उलयताना 
वोली भितर मुखमळ लिपयिल्लं 
बायेन . 
पोलीस स्टेशन , कंप्लेयट , आस्पत्र , वर्दी ... 
कानार पडल्ले सब्द थोडे 
मात्या वयल्यान गेले 
तरने तकलेंत ठिकनासतां . 
हुंबरार रावून 
बयताड उडयले मायन 
कोंब्या तेवशी . 
हे बावलेकय 
केसोळी जाताकी मांय ? 
नेणत्या सवालाक 
ना पुता , बावली जावनच जल्मजाय 
चेडू जावन न्हय 
आरावन धरन रडली माय . 


भातेण्या कुड्यार 


कोंबो साद घालतालो 
मांयक हेडावन . 

मुखडी 


लांब तेंकडी 
खांदार घालन 
मुखडी विकता तो 
मनशा सांतेंत 


व्यार जांवचो 
भरवसो नातलो बोवशा 
सुरवेर कावजेवन आयले थोडे 
हेणें तेणे पळेवन . 
उपरांत मेळ्ळे 
आनी थोडे 
घेवंक लागले आरावन . 
खिणान वेडो घालो सरवांनी 


हाका आज्याप 


संतोस . 


आतां उघडला हाणे 


दुखान व्हडले . 


नांव ' वॉट्सप ' खंय . 


म्हालूय उंचलो 


थरावळ मुखडी 
नाच्ची , हासची , रडची 
दोळे मोडची ! 
मनशान उलोवचें रावयलें 
' च्याट ' करूंक सुरू केले . 


आतां त्या च्याटांतयी उतरां नांत ! 
मुखडींच ! 
भाशेची गर्ज ना खंय , उलोंवक ! 
एक मुखडें विंचचें 
तोंडार धरचे 
एक्सप्रेशनां दीवन 

सोभित मुखमळाचो 
भंगस्तळ जायना 
सर्व कामां 
मुखड्यानींच तिर्सतात . 


आदलीं मुखडी नॅचुरल आसली 
तांचे दोळे पुणी सत सांगताले 
आतांची शाणी . 
बिलकूल घुट सोडीनांत . 
देकुनच हांकां डिमांड . 


आज कोण हासता 
कोण रडता 
कोण मोग करता 
कोण वीक वोंकता 
कोण सैलाप करता 
कितेंच कळना ! 


मुखड्यांच्या संसारांत 
मनीस नपयींच जाला ! 

आंबो 


वाटेर मेळल्लो आंबो विंचून 
घास घालन 
ताचो अरधो जीव 


या पुरतो जीव 
चिंचवून वेचे 


नवें न्हय 


आमच्या गांवांत ! 


अशें उडयिल्ले पारीक 
थयींच आंकरी फुटल्या . 
वाटेर वेतल्यांनी ती देखली . 
आता हीच खबर ! 
कोणाच्या रुकाचो आंबो ? 
कोणे खेलो ? कसो खेलो ? 
कित्याक खेलो ? 
खबर इतली गाजली की 
आयल्ल्या वेवेगळ्या पंगडांनी 
रुकाकच विणगें करन 
चीरन ताची परिक्षा केल्या 
वर्दी अशी आयल्याकी 
तो आंब्याचो रूकच न्हय ! 
आंबो खेल्लो ग्रायक मात्र 
सकडांक सूबे करन 
सुशेगाद भोंवता . 


( धर्मस्थळाच्या सौजन्या प्रकरणाच्या फाटथळार ) 

त्यो घडयो 


म्हजी विशेस संतोसाची घडी 
प्रशस्त्यो मेळल्ली न्हय 
रँक आपणायल्लीय न्हय . 


चिंतिनातल्लेपरी रजा मेळताना 
भुती जड आसल्यारय 
मत हळू जावन 
जांबळां बेणसां तोंडांत घोळोवन 
उडकाणां घालन , इस्कोला थावन 
फाटी पर्तल्ली घडी . 


ब्लॅक अँड वैट पिक्चर 
आतुरायेन देखताना 
अरध्यार गेल्लें करेंट 
एकाच्छाणे येताना 
टिवी 


आवाजान 


जागी जाल्ली घडी . 


घडगड्या झगलाण्या घोरोज निवून 
थंडायेक कोवळून 
हातार खाडकेक विशेव दीवन 
जनेलांतल्यान 
टिप टिप थेंब्यांक 
चोवून बसल्ली घडी . 


पाक्या वयल्या आवाजाक 
धावून आंगणाक येवन 
मोडां इड्यांतल्यान 
दोळे मिणकून वेच्या 
विमानाक पळेवन 
खुशेन नाचल्ली घडी . 


विल्मा बंटवाळ / 5 


मात्येत पर्जळचो 
गुलगुंज्यो आरावन 
ताळव्यातार सांबाळन 
प्रकृतेच्या अदभुतां थंय 
विजमीत पावल्ली घडी . 


तारे पडपांतल्या पाजेर चडून 
संसार सगळो 
म्हजोच म्हळळेपरी 
बोबाट मारल्ली घडी . 


जिणये दर्या थळांत लिपल्ली 
मोलाधिक मोत्यां ही . 


भायल्यान मात्र 
आर्टिफिशियल मोत्यांचे राज . 

वोंबाना कित्याक ? 


शेजारच्या पेद्रामाचो पूत 
दुबाय पावला 
घरा इंगलीष काकूस आयला . 
पेद्रामाक कित्याककी वोंबाना . 


खबर सांगचो रेडियो 
कोनशांत निदला . 
टिविंतलें चेडू हिंदी उलयता . 
पेद्रामाक कित्याककी वोंबाना . 


फाटल्या उडासांत विसरन वचून 
पेद्राम हळू कोंकणी गाणां गायताना 
नातु 

लाटपोट इंगलिषांत पुरपुरता . 
पेद्रामाक कित्याककी वोंबाना . 


हाणे आनंद बापा काडताना 
तांचो मिनी तेर्स मुगदता . 
बेसांव दिंवचें कामय ना . 
पेद्रामाक कित्याककी वोंबाना . 


आंबे , काजू , पणस , पेरां 
रुकार कुसतात . 
कोला , पिज्जा , बर्गर 
जेवणा मेजार सोभतात 
पेद्रामाक कित्याककी वोंबाना . 


आपणे जल्मल्लोच गांव 
वाडलंच घर 
तरय आतातां वोंबाना कित्याक ? 
हे सवाल विचारूंक 
येजमानीक सोधताना 
वोक्ल दवरन टिवी पळवची 
सोभिनामी दिसता . 
सवाल विसरन 
पेद्राम तिचे बगलेक 


थंड बसता . 

पणटी 


राजधानीच्या राज रस्त्यार 
तुटून पडलीं सुता 
पाजरल्ले रगता झरीक 
नागडी जालीं सतां . 


आज थंयसर पणटी पेटल्या 
निती खातीर पणटी पेटल्या 
एसिडान कर्पल्ली कात 
मारांक दणसल्ली फाट 
तांबड्या दिव्याची मिणकुंची वात 
जिवा भीक मागचो चली बाळशा हात 
सर्व 
राज रस्त्या वयले आण्किटेन 
गुटलावन करगवन 
पणटी पेटयल्या . 
उजवाड अस्कत ताचो 
तरी दिव्यांतलें तेल मात्र 
खतकतून आसा 
पणटी उजवाड 
न्याय - मातेच्या दोळ्यां पट्टेक उतरून 
आपणाक नीत दीत म्हळ्ळ्या भर्वश्यान . 


मुखड़ी 

याद 


याद आसागो तुमकां ? 
बावलंक आमच्या 
रेवंत न्हाणवन 
वस्तुरांनी गुटलावन 
निदायिल्लें ? 


याद आसागो तुमकां 
गुड्यार भोंवून 
आंबे काजू खावन 
फोंडकुल्यांत हात धुल्ले ? 


याद आसागो तुमकां ? 
वडा वालीक 
उमकळून आसताना 
एकल्याचे पडून 
दांत जडताना 
बाप्पून कोयती हाडन वाल बेंडल्ली ? 


याद आसागो तुमकां 
पयल्या पावसाच्या 
बुळबुळ्यांक पळेवन 
खुशेन ताळियो पेटून 
दोण करन सोडल्ली ? 


याद ना तर याद करागो 
उडासांत तुमकांच विसरन सोडागो 
आज आमी वाडल्ल्यो चलियोगो 
बाळपणाली उडकाणां निषिद्धगो 
दीष्ठ धरणीक लावन नाजूक मेटा काङगो 
बेजार कांय करिनाकातगो 
कसलो निर्बंध देंवत तरी 
यादींक कोण चोरतीतगो 
आमचे यादींक कोण चोरतीतगो ? 

प्रतिभटन 


अन्न्याय जालो 


आमचे स्त्रीयेक 


लज जाली 


अयरलँडाक . 
राकोनच रांवचे 
आमचे संघ उटले . 
ताळो पिंदतासर बोबाटले 
बोवशा 
भिर्मतीन हांचे 
काळीज पेटलें . 
कोणे एकल्यान 
घोषणांचे बोर्ड हाडले . 
सांदे सर्व 
रंगाळ वस्त्रांनी सोभले 
आपुरबायेन 
फोटो वीडियो काडल्यो . 
वरद्यो सगळ्या पत्रांनी भरल्यो . 
अधैंच किलोमीटर , 
प्रतिभटन संपले 
कोणे एकल्यान 
बोर्ड एकटायले 
आनी कचऱ्यांत उडयले .. 
त्याच कचऱ्यांत 
चिमटी उसवास 
सोडन आसल्लं बाळशें 
बोडाँचे जडायेक 
थंड जालें . 
गत्तान आकासाक पळेवन आसल्लो 
एक बोर्ड अशें सांगतालो . 
अयरलँडाचें कानून तिद्विया . 


मुखडी 

मुन्नी भायर पडला 


एका पांयार रावून 
बॅलॅन्स करून 
निळसो घागरो उकलन धरन 
उडून जिबली चिल्लिताना 
हा , कसली एकाग्रता ! 


वडाची वाल 


हातीं धरून 
फाटीं फाटीं चलून 


उबार फातरार रावून 
पांय वायर सोडताना 
हा , कसलें धयर ! 


सिलेट घट आरावन धर्न 


चूक जाल्लं 


थिंपियेंत पुसून 


मोडकर कट्टेत 
वांकडे तिकडे गीट वोडताना 
हा , कसली आसक्त ! 


च्यार कुशिंनी 
दोळे घुवडावन 
बोटांच्यो निट्ट्यो मोडून 
' जेजू तें दी , हे दी ' 
म्हणच्या 
अरध्या सेकुंदाच्या 
मागण्यांतय 
हा , कसलो भावार्थ ! 


आज पिराय वाडल्या 


जाणवाय चडल्या 

अनभोगय जोडला . 


पुण हरयेका मेटार 


भ्ये , आकांत , दुबाव ! 


व्हय , 
मुन्नी खंयकी भायर पडलां ! 

परत एक जावयां 


धांपल्ल्या आसड्यांनी 
बागवल्ल्या दिबियांनी 
जोडल्ल्या हातांनी 
लिपल्ल्यो आंगवण्यो 
घांटिंच्या नादांत 
आरतिच्या स्वादांत 
मिसळून 
उबारतात भक्त 
उडुपिच्या श्री कृष्ण समोर . 


अत्तूरच्या पून शेतांतय तशेंच 
खेटीत रिगून 


आंगवण्यो घालून 


आगमेंता सवें 
शिंवतें दोळ्यांक लायतानांय 
तीच भक्त . 


सर्व जातीकातींक गोपांत आरावन 
सां . लोरेस म्हणता आपणाक भेद ना . 
श्री कृषणाचेंय हेच तत्व 
पाचारता कनकाचें जनेल . 


उडुपिच्या सिरी कृष्णाक आनी 
अत्तूरच्या सां . लोरेसाक 
नातल्लो भेद 
म्हाका आनी तुका कित्याक ? 
आदी नातल्ल्या , आतां घडल्ल्या 
हिंदू किरिस्ताव मनाभेदाची 
पाळां आसची 
कुसड्या राजकीयांत 
सिरी कृष्णाच्या , सां . लोरेसाच्या 
त्याच भक्तेच्या स्पिरितान 

एक हात जावयां . 
ही पाळां हुमटुयां 
आनी परत एक जावयां . 
उडुपिच्या सिरी कृष्णाक आनी 
अत्तूरच्या सां . लोरेसाक नातल्लो भेद 
म्हाका आनी तुका कित्याक ? 

बली कोण ? 


देव म्हण पातयेल्ल्या मनशाच्या 
फर्माणाक , 
थोड्यो बूद नातल्ल्यो तकल्यो 
पिश्यो जाल्यो . 
आदेश पाळचे हात 
तरन्यां वयर उटले . 
कॅमरांचे लैट पेटले , 
गांवार खजने फुटले . 
चॅनालांक भाजल् मेळ्ळे 
पत्रांनी हफ्तोभर व्हाळ्ळे 
कॉलेजांक सुटी मेळ्ळी 
फुडायऱ्यांक प्रचार लाभलो . 
सरवांक तांतांच्या वाट्याचे मेळ्ळे . 
तर बली कोण ? 


ती भुरगीं तरी व्हडांगेली 
पर्गांवांत पुणी फुडार बांदतीत . 
व्हाळून आयल्ल्या पाठिंब्या वाऱ्याक 
उटून उबीं रावतीत . 
तर बली कोण ? 


घरचो पूत फसला कोणा पापियाच्या उतरांक 
उजो पळे पेटला त्या दुबळ्या कुटमाक . 
पुताक राकून थकल्यात 
पिरायेचे दोळे मांद्रेर . 
काजाराक आयल्ल्यो भयणी 


कंगाल चिंतून फुडार . 


पुताचेर पातयेणी दवरल्ली 
आज भुकेन मेल्यांत पोटा . 
सरळां फाटल्यान चंचल्यांत 
आदेश पाळच्या हातांची बोटां . 
तर बली कोण ? 


पडद्या फाटलो कोलो आजून सुशेगाद भोंवता 
आदेश पाळच्या वेगळ्या हातांक सोधून . 

सांकोव 


आमी तुमी घडले नातें 
वर्सी जालीं तीन 
नात्याविशीं जाली तीन 
एक जालां मन . 
कोंकणी मायेची बाळां आमी 
हे भाशेचे नाते 
पुर्वजांनी आमच्या वॉपल्ले 
रगता संबंधाचें भी तें . 


कोंकणे निबान घडून आयला सांकोव 
मंगळूर आनी गोंय मधे 
हो मनशापणाचो सांकोव 
जो गोंयकार भांवडां थावन 
वर्सान वरस वोवळीग हाडता . 


हो मनशापणाचो सांकोव 
जो गोंयकार भांवडां थावन 
वर्सान वरस वोवळीग हाडता . 
हो मनशापणाचो सांकोव 
जो गोंयांक पाय तेंकताना 
आमचेच मातयेचो वास हाडता . 
हो मनशापणाचो सांकोव 
जो तुमकां भेटताना 
वोळके हासो उबजायता . 
हो मनशापणाचो सांकोव 
कोंकणी बाळांक एक करता . 
लिपिये वाद , सरकारांचे तक्रार 
सर्व 
सांकवा पंदल्या उदकांत 
व्हाळून वचूं 

आमकां परवा ना 
आमचो सांकोव बळिष्ठ 
कित्याक हो फकत भाशेचो न्य 
मनशापणाचो सांकोव . 
( गोंयच्या युव साहित्य सम्मेळनाक तिसरे फावटी वेताना लिखल्ली कविता ) 

जिणयेसांज 


दोळे धांपून उगडचे आदी 
सांज जाल्या 
जिणये सांज जाल्या . 


सुकर्णी उबूंक लागल्यांत 
अभिमान भरला काळजांत 
तरी काळजा कडशार 
दुखी शीर फुटून आयल्या 
कोनशांतून व्हाळूक लागल्या . 
दूख धांक मोडल्ले वालींची 
दूख दांत झडल्ल्या वागाची 
दूख एकसुरे जिणयेची . 


तडीर वोंपल्ल्या पावलांक 
ल्हारां पुसून व्हरन आसात . 
फाटल्या पावलांक आज कोण लेखता ? 
लेख , आज उबें आसच्या थळाक मात्र . 
पुण आज पांयच नांत . 


मुखडी 


18 


पावसा पद 


थेंब्यान थेंबो काळजांत म्हज्या 
आटिचो पावस शेणावंक लागला 
कुडीत म्हज्या कुलकुले भरन 
सोभाय पळे देखोंक लागला . 


पावसा योरे शिरांधारिंनी यो 
मातशी ऊब संगीं घेवून यो 


तुज्या रंगाळ बुळबुळ्यांनी 
मन हे सपणां सजोवंक लागला 
सुळसुळ्यांचो व्हाळोरे तुजो 
शिरांनी ह्या व्हाळूक लागला . 


पावसा योरे ... 


झळझळीत झगलाण्यांनी 
रुपणे तुजें उदेवंक लागला 
घडगड्डाच्या ताळाक तुज्या 
काळीजमुरे उडूंक लागला . 


पावसा योरे ... 


मंद व्हाळच्या शीतळ हव्यांत 
यादी पळे उसकूक लागल्यात 
पानांतुल्या थेंब्यांनी लिपून 
पावलांक तुज्या राकून रावल्यात . 


पावसा योरे ..... 

पावसाची आशा 


धरते परमळ उटंवचे आशेन 
पानांतून गळ्ळो थेंबो 
काँक्रीट धरणीर हुलपून 


मेलो . 


शिंपियेंत मोती जांवचे आशेन 
मोडांतून गळ्ळो थेंबो 
विकाळ वायक नपयींच जालो . 


नितळ दर्याक वेंगचे आशेन 
आनयेक तसोच गळ्ळो थेंबो 
रसायनीक उदकांत देदेस्पोर जालो . 


निराशी पावसाराय रागार जालो 
वोतलो वोतलो 
शिरांधारिंनी वोतलो 
धरतेचे सर्व म्हेळे 


पुसून व्हरन गेलो . 

अरुणा 


अरुणा तुजे काणयेक अंत्य ना . 
कन्नड मातयेचें कोंकणी फुल तूं 
मुंबय आस्पत्रेत किस्परून गेलेय 
रंगरंगाळ सपणांगो तुजी 
सुण्या सांकळींत 

अडचून 

मेली 
तीच आस्पत्र , तेंच खटले 
तीच कूड , अरधी मत 
सत्तीस वसांची खुरसा वाट 
संपूंक ना आजून 
मरणा भिकय लाभलिना कोडती थावून . 


वोळवळ्यांक पर्याय सब्द तूं जालेंय अरुणा 
तुजे काणयेक अंत्य ना . 
पाशांव म्हळ्यार इतलोय क्रूर ? 
सत , सोभाय जाली मारेकार 
चलये जल्म न्हय जाल्लो तर ? 
आज उरत्यो न्हय हासो त्या तोंडार . 


अरुणा , तुजे काणयेक अंत्य ना . 
काणी तुजी संपत तरी 
हजारों भयण्यां थंय मुंदरना ? 


Aruna Shanbaug ( alternatively spelled Shanbhag ) is a former nurse from Haldipur , Uttar Kannada , 
Karnataka in India . In 1973. while working as a junior nurse at King Edward Memorial Hospital , 
Parel , Mumbai , she was sexually assaulted by a ward boy . Sohanlal Bhartha Walmiki and has been in 
a vegetative state since the assault . On 24 January 2011 , after she had been in this status for 37 years , 
the Supreme Court of India responded to the plea for euthanasia fled by Aruna's friend journalist 
Pinki Virani , by setting up a medical panel to examine her . The court turned down the mercy killing 
petition on 7 March 2011. However in its landmark judgement , it allowed passive euthanasia in India . 

कवी 


माप घेवन मेजच्या तज्ञाक 
पावसाक कितें दिसत ? 
कवी मात्र हरयेक थेंब्यांत 
जिणये जिवसाण सोधीत . 


फुलाक चीरन पारकून 

पळेवन 
जाणवाय तुमची वाडत 
परमळ सेवून , सोभाय चाकच्या 
कविचो आनंद मेळत ? 


तरन्या बाळाच्या दोळ्यांनी तुमी 
इजनेर दोतोर देखशात . 
कवी मात्र त्या किणकुळ्या हाश्यांक 
संसारच विसरत . 


वाऱ्या बळाक फांकें घुवडावन 
वीज तुमी काडशात 
थंड हव्यांत कवी मात्र 
मोगाची हाजरीच भोगत . 


फाल्यां विग्यानिकय सवाल घालून 
वेगळेच राजांव उदेत 
प्रकृते विजमितां आरावन धरच्यांत 
कविक कोण मिकवत ? 


महान - रे तूं कवी बाबा 
संतोस जोडताय प्रकृते बाळ जांवच्यांत . 
आसल्लें आसल्लेपरी भोगच्यांत 

मोल 


विळाप आकलास आवाज आनी सोधनां 
लोहाचे सुकणे शेवटल्ल्या थळार 
सक्कड सोधताना म्हजे दोळेय सोधीलागले 
खणयेंत , बोल्यांत , घाणी मधे . 


कितेकी उकलन हाडलें तांणी 
वास नाकाक मारलो 
मडें ! 
पिडेशिडेंक पयस आंबडून 
सुगंध द्रव्यां लेपून 
पोसल्ली कूड बोवशा ! 
नांव , गांव वोळक नासतां 
अनाथ आज , आपलें मोल कळवन ! 


पयस कितेंकी पर्जळ्ळे 
कर्गल्ली सरपळी , कर्पल्लो दुडू ! 
पोट मारनकी , कोणाक बुडवनकी 
पुंजायिल्लो आसतलो आशेन . 
देस भास नासतां अनाथ आज 
आपलें मोल कळवन ! 


अतृप्तेन दीष्ठ बदलिली . 
रूपच नातल्लं तूं दिसलंय ! 
जात , धर्म , बेध उतरून 
संगी मेळल्ल्या खांदांनी , हातांनी 
तांच्या घामा थेंब्यांनी ! 
संसारान मोलाधिक म्हण लेकल्ले 
करपून भस्मताना 
मनशापणा तूं फुलून रावल्लंय 
आपलें मोल कळवन ! 


( मंगळूर विमान दुरंता संदर्भा घडल्ली कविता ) 

जाप सोधताना 


उदक कशें वयर रावता ? 
हांगा थावन कशें वयर वेता ? 
उदकाक कित्याक बण ना ? 
परमळ , आकार ना ? 
वोतल्ल्याकडे आयदानाचे रूप घेता 
ताका कितें स्वाभिमान ना ? 
पुण ताचे बळ तरी ? 
हजारांक खिणान बुडयता 
ताची महिमा तरी कितें ! 
ताच्या थेंब्याकय हाकबोब मारतात 
उदका तूंच एक विजमित 
वाऱ्यांतय मिसळून आसाय खंय 
आनी तो गड नातल्लो सागोर 
हा , आटापूंक जायना तसलो 
सवालांचो पुंजो तूं माणकुल्यांक 
सवालांक जापी मेळ्ळ्योनांत म्हणून 
कोणय जल्माथावन उदक पियेनासतां रावल्यांत ? 
हांवय तशेंच 
ग्यानाच्या संसारांत आजून माणकुली 
जापीक राकनासतां म्हज्या आयदानांत 
उदक भरन घेतां 
म्हज्या आयदानाचे रूप ताका 
तुमच्या तुमच्या आयदानाचे रूप 
तुमच्या तुमच्या उदकाक . 
पुण उदक तें एकच 
तुका उदका सारकें मन आसा तर 
तांबलेरांतय दयो देखयेत ! 

निराकर्णी 


' चिमटी भरवसो ' मरच्या जिवाक वांचयत 
' कुसकुट मोग ' पालवोंच्या चिव्याक बळ दीत 
' दया ' भुकेल्ल्या पोटाक थंड करीत 
' पात्येणी ' अमर संबंध रचीत . 
' धयर ' असाध्य जाल्ले साध्य करीत . 
' प्रामाणीकपण ' आज्यापी संतोस हाडीत 
' मनशापण ' मनशा जिवाक मोल दीत 
सलाम तुमकां ! 


आख्ख्या संसारानच ओपून घेतल्ल्या 
मनशानींच वोलायिल्ल्या साद्या नांवांक ! 
एकयी दोळ्यांक दिसनांत 
खंयच्याकय रूप ना 
परमळ रूचयी ना . 
पुण भोगयेत तुजेबरीच ! 
हांकां कोणेयी अस्तित्व नातलली म्हणून 
नाकारल्लं ना ! 
पुण तुका मात्र दिसांदीस निराकर्णी ! 
कितलें म्हळ्यारयी 
खुरसारच आसताय पळे ! 

इष्ठिणी लागी 


कित्याक देवा 
सोभित गुलोब 
झाडार फुलोवन 
खिणान बावयलोय ? 


रसत्या आवघडाक उंडी जावंक 
अशेय निर्मिलेंय ? 


मनांतुल्यो यादी त्यो 
पुसूंक तांकनांत 
तूंच धयर बळ दी 
सोसूंक घट मनान 


मोडां मधे आशाकीर्ण 


आसा जिवें आजून 
मोगाळ इष्ठिणी 
जिणयेंत म्हज्या 


हासून उडून 
परत येतलेय 

म्हणून . 


हांव उण्या भावाडताची 
पात्येणी नासता रडता 
पळेयताय तर दया करून 
म्हजी दुकां पळे 
अस्कत भावार्था बदलाक . 


तुजे कडे राग पुणी 
करतीं ! 
तेदनां ह्या काळजाक 
इतलो धखो लागतो ना 

त्या आंजाळ वदनार 


हास्यांक विराम नातलो 
मयपाशी उलवणे 
काळीज भरताले 
आज घर , इस्कोल रितें 
पुण आमची मनां न्हय . 

गिन्याना लागी थोडे 


हे गिन्याना तुजें अक्कल सांबाळ 
व्यक्तित्वाक पंचांग तूं 
भोव चड पात्येणी तुजेर 
चूक आसल्लं सारके म्हणून 
सारके आसल्लं चूक म्हणून 
मन कद्वळायताय कित्याक ? 


संसारांत कितेंच परिपूर्ण ना 
परिपूर्ण म्हण लेकचें 
अनकूलाक केल्ल्या मापाक ! 
पुण तूं सरवाक मिकवल्लं माप 
सरवांनी दोळे धांपुनच पात्येवचें तुका 
व्हडपण तकलेक चडलें कितें ? 
देकुनच दिसता 
आळशी जालाय 
बरें वायट गाळचे काम तुजें 
पुण तूंय आधुनीक जालाय पळे 
चुकी धांपून ताचे वयर 
उकाडेंच बसताय 
आनी वेवेगळ्यांक विविंगड वाटो 
सारक्यो म्हण दाकोवन 
बनायताय . 
तुजेर अखंड पात्येवन 
चलतच रावतात थोडी 
आनी तूं सोभाय पळेयताय . 


हे गिन्याना , तुजें अक्कल सांबाळ 


ना तर , 


म्हज्या व्यक्तित्वाक कुराड मारल्लें 
पाप व्हावय ! 

स्त्रीये आज पुणी 


स्त्रीये तूं कडची वात 
झरची कात 
उमाळनासच्या भोगणांचो काट 


तुज्या भोगणां समदिराची 
गाज भोव क्षीण , 
उमाळची ल्हारांय 
तडीर जिरतात . 
नाजूक पावलां काडतल्यांक 
ती थंडाय भोगयेत . 
उरल्ल्यांक तूं एक मिस्तेर 


देव म्हणून 


वोलावनच 
येमकोंडा मुख दाकयल्लं शतमानांनी 
माता म्हणून मानुनय 
पेटच्याकय चड कडयल्लें 
तुवें सोसलेय सर्व 
मुग्दतेच्या त्या अतव्या संसारांत 
स्त्रीये आज पुणी मातें उकल . 


वागाचें मातेंयी पोशेंवचे हात 
उज्या जिबांक निवंवची तांक 
मोवाळाय तुजो कुरोव 
मोवाळाय तुजो कुरोव आसल्यारी 
शाणेपण हातेर बगलेक गर्ज 
चुकना तुका एद्री 
हे कोडू सत . 
गवाय विचारतल्यांक सांग 
वाऱ्याक कशें धरून दीव ? 
स्त्रीये आज पुणी मातें उकल . 

सोभाय कित्याक बंडवाळ जाली ? 
पेल्या हाती खेळा बावली 
आपलेपण खंयसर गळ्ळे ? 
जिबांक उंडी कशें जालें ? 
बुदवंतकाय जरूर आसा 

जिणे 

फुलय 
स्त्रीये आज पुणी मातें उकल 


मातशी झरय , 


स्त्रीयेचे दीस आदल्या वरनी 
आरविले बरे खंय 
उदगार कानांत पडले . 
गोट्यांत बांदल्यारी 
भायर वोलामे घाल्यारी 
बांदपास ते बांदपासच न्हय ? 


स्त्रीये तूं कडची वात , 

झरची कात 
उमाळनासच्या भोगणांचो काट . 

सातें 


पावस वोतलो 
हांव घरा भितर धांवली 
वोत लासलें 
रुकामुळांत आसरो सोधलो 
घडगडे , झगलाणे मारताना 
मांयच्या पालवांत लिपली 
पावस , वोत झगलाणे 
हीं निरंतर घडितां स्पीड ब्रेकरां बरी 
पुण सातें धरूंक पुणी शिकल्ली तर 
आज मोडां वयल्यान 
उबतीं आसल्ली कोण्णा 


आज इल्ले इल्लंच शिकता 
म्हजी जीण फकत म्हजी . 
हेरांनी म्हाका सातें धरिजाय म्हण 
अपेक्सुंचे कितलें सारकें ? 
अर्थाहीन आशा . 


हांवें सातें उसयलें 
तेन्नां पावस रावलो 
घडगडो थांबलो 
वोत निंवलें 
सात्याच्या भियान न्हय 
उसयिल्ल्याचें धयर पळेवन ! 

ते दीस 


आटिच्या घडगड्याक आळमी फुलताली 
त्या दिसांनी 
आतांचे घडगडे भेष्ठेच 
जीव उबयतात . 
आदी पावसाक दाधोशी न्हाताली . 
गाणां गावन नेज रोयताली . 
काला बोल्ला हुरुपान नागोर वोडताले . 
आतांचो पावस भेष्ठं 
हळतार वोत्तानांच आवर येता . 
बिडारा परतिता . 
आदल्या वोतांक घाम देवतालो . 
शेतांनी जिरतालो . 
बेळे पिकतालें . 
आयच्या वोतांक ती सकतच ना . 
भेष्ठेच काती कर्पयतात . 


हवो बदल्ला ? काळ बदल्ला ? वा मनीस ? 
जाप सोधताना 


मिस्तेर सुसताता . 


आदीं हून रगत व्हाळताले शिरांनी 
आतां ग्लुकोस भर्सलं शेळे रगत . 

फुलनातल्लं फुल 


फुलूक नातल्ल्या फुलाक 
हांव बळान कित्याक फुलंव ? 
आसचीना थंय सहज सोभाय 


ना सहज परमळ . 


ना पसंदेक कारण ना 
तरी फुल फुल्लें ना 
कित्याक म्हण विचारल्यार 
हांव तरी कितें म्हणूं ? 
पिंजऱ्याच्या भियान ? 
जावंकयी पुरो ! 


पुण आज जीव हो 


पिंजऱ्याक बोंबाला 
आनी ताची गर्जयी समजला . 
तर तुका कितें जाप दीव ? 


आज मन हे सारके निर्धार घेता 
वा घेतल्लेच सारके म्हण चिंता 
पुण कारण विचारल्यार मात्र मौन रावता 
तर तुका कितें जाप दीव ? 


झरल्ले वाटेविशीं येदोळ खंत केल्ली ना 
मुखल्या फुडाराविशीय चिंतल्लं ना . 
देकुनच 
सवाला उदेताना मौनपणच पसंद जाता 
रचनारा हातीं सर्व दिला आसतां ! 


कोण जाणा 


फुलाक फाल्यांचो उजवाड 
फावो जाल्यारी जालो 
या बोंगो थंयींच कुसल्यारय कुसलो 
कोणाच्यायी दुकांची 
जडाय व्हाववंक तांकची ना 
देकुनच मौनपण वेंगता . 

आमी स्वतंत्र 


व्हडा अभिमानान सांगतां आयका 
स्वतंत्र म्हजो गांव 
न्हय परक्यांचो गुलाम . 


म्हज्या गांवांत केमिकलां घालन 
फुलां फुलयतात 
फळां पिकयतात 
नंयची दिशाय बदलीतात 
फुलांचो सुगंध 
सिसलेंनी फिचार करतात 
स्वतंत्र म्हजो गांव 
न्हय परक्यांचो गुलाम 


हांगा कोणाचीय आस्त 
कोणेय आपणाव्येत 
कोणाचेंय रगत 
कोणेय पियेव्येत . 
चोरूय स्वतंत्र 
भोंवतात हांगा 
स्वतंत्र म्हजो गांव 
न्हय परक्यांचो गुलाम 


हांगाची भुरगीं भूय पडतच 
इजनेर जातात 
मैदान विसरून 
कंप्यूटर उंद्रा संगीं खेळतात 
थोडी भोंवतात , थोडी धांवतात 
थोडी उडतात 
हांगा सर्व स्वतंत्र 
स्वतंत्र म्हजो गांव 
न्हय परक्यांचो गुलाम 

हांगा सताक कोणेय चिरडियेत 
मनशापणाक कोणेय मुरडियेत 
नितीक नांच करयेत 
सर्व स्वतंत्र हांगा 
स्वतंत्र म्हजो गांव 
न्हय परक्यांचो गुलाम 
बगर आपणाचोच . 


विल्मा बंटवाळ / 35 


पिसो 


तो सदाच खुश 


तकली हून करीनातल्लो असामी . 
ताच्या चोवीस वोरां मधे फरक ना . 
पेज आनी पिज्जा मधेयी 
मार्केट पडूं , मोल चडूं 
ताच्या मनांत ना आकांत 
झुज जांव , रगत व्हाळू 
में भिरांतेची ना गिरांत 
बाळपणाली मुग्दता त्या तोंडार 
कपट नासचे नितळ मन 
आनी सदां संतोसभरीत जीव तो . 


पुण , 
एकामेकाची मासां खांवचो 
पयशां खातीर जीव दिवचो 
खंती आकांतान दीस काडचो 


संसार मात्र आपयता ताका 


म्हणून ' पिसो ' 

मोग 


हांवें विचारल्लें तुजेलागी 
म्हजो कितलो मोग करताय म्हणून 
तुंवे हात विस्तारायलेय 
मन धादोशी जाल्ले 


काळजांत तुका 


पयल्या जाग्यार बसयल्ले 
दीस उबताना , हांव विसरल्ली न्हय तुका 
तेवां परत वे हात विस्तारायल्लेय 
दोळ्यां खांचिंनी थेंबे देववन 
पयलेंचोच जागो तुका दिल्लो 
आनी अबळे ! तुवें विस्तारायल्ले हात 
थंयंच खिळावन घेतलेय 
हांवें परत विसरना जांवच्याक ! 

म्हजें तीर्प 


पळयल्यारी वरयल्यारी 
म्हज्या तीक खात्री ना . 
तीर्प दिवचे हक्कयी ना 
वोगी बसल्ले कोगळेक कावळो म्हणान 
नाच्चे कोंब्येकयी मोर म्हणान 
सोरकेल्लें माजार वाग जायत 
आनी बागेटो वाग माजार 
तो भारी बरो खंय 
पयशिलो गुडो सोभित दिसता 
शेजारी उरता घाणेो 
आकेर म्हणासर . 
म्हजो देव म्हाका व्हडलो 
ताचो देव परकी दिसता 
भाव बांदव सयत दुस्मान 
व्हाळचे रगत जापिविणे मौन 
कोणाची वाट सारकी ? 
कोणाची दीष्ठ उत्तीम ? 
कोणाचे घडयाळ सारकें ? 
नेणा कोणी . 
आपापलें सारकें म्हण बोबाटच्या थावन 
चिक्केशे पयस सरून , मौनपण आरायताना 
भोगता 
आन्येकल्याच्या उतरांतय सत आसा म्हणून ! 

मनशापण 


ते मेळ्ळ्यार सांगा म्हाका 
राशीर उटून दिसची सोभाय ताची 
मुखडी ते नेणां 
तें आसल्लेकडे खंयच्याकय उणे ना . 


तें नातल्यार बावटे उबतात 
बोबो आयकतात 
कोणा पापाऱ्याच्या रुदानाक 
ताळियो पेट्टात 
ज्योरान सांगली फटयी सत जाता . 
रगताची बोबाट , सुकून गेल्ली दुकां 
गोबोर जाल्ली मूटभर सपणां 
मात्र उरल्यांत आज 
हाचे गैर हाजरेक साक्स जावन . 


तें मेळ्ळ्यार सांगा म्हाका 
मनशापण म्हणतात ताका 
पावलांक ताच्या नमान करता 
ताचो स्वास व्हाळच्या वाऱ्यांत 
ऊब घेवन घडीभर रावता 
फुडें तोय आवकास मेळचो ना ! 
तो दीस येवचे आदी 
ते मेळ्ळ्यार सांगा म्हाका ! 

एक नदर 


पाचवो पालंव पांगरून 
संस्कृती जिवी दवरून 
आजून आसा गांव आमचो . 


लोहाचे सुकणे , हाच्या वयल्यान उबता 


व्हडा मर्जेन 


तांतल्यान एक नदर चरता 
आमच्या पाचवे धरतेर 
न्हय ही सोभाय चाकूक 
न्हय हो स्वाद भोगूक 
योजना रचता खड्डी तकली 
सर विश्वेश्वरय्या गेलो पेल्यान 
जयत कंपणी मात्र 
उबीं आतां मती 


गुडे दोंगर मस्तून 


घामा थेंबे शेतांत जिरतात 
सुर्यो आसता पर्यान 


नेणा बावडो म्हणून 


पाचवो पालंव 

उबून 

वेतलो 
गिरेस्त संस्कृतेचो सकृतेक आरावन 


तट्टी लोटून आंगणाक धांवतात 
गांवची माणकां 
जयत सुकण्याचेर एक नदर घालूक 
ताळ्यो पेटून संतोसान नाचूंक . 

बरयनातल्ली कविता 


कविता बरंवची आशा 
चार वोळी गिच्चून 
कवी म्हळ्ळं नांव घेवचो अत्रेग 
भोगणां सब्द जावन , 
सब्द मोत्यां जावन 
त्या मोत्यांक गुंतची आशा . 


विशाल त्या मळबार 
पाकटे उसवन उबच्या 
पारव्यांक वरणूक लागली . 
पिंजऱ्यांतल्या किराचे बोबेक 
लिखणी थांबली ! 


सोभायेन फुलून रावल्ल्या 
मे फुलांच्या रुकाक वरणूक लागली 
कुराडीक परतल्ल्या रुकाक देखून 
कविता मुखार गेलीना 


नेणत्या भुरग्याच्या 
किणकुळ्या हास्यांक सलवून 
कविता सुरवात केली 
कचऱ्यांत बाळशाचें 


मडे देखून 


कूड कांपली . 


बरवंक चिंतल्ले कवन 
म्हजे भितरच जिरलें तरी 
निदल्लं अंतस्कर्न 
जागें जाल्ले 

सुकल्ले तण 


सेझाची हुनोनी खबर आयली तरी 
नाताला सर्भराय चल्ली . 
कुसवार नाकां फुडां फुलयताना 
नेकेत्रां अंत्रळाक चडली . 
गर्दना गोट्यांत उदेले गुडे दोंगर 
कोणाकयी लब्दनासतां 
गाद्यांत धोवाक वाडल्ले 
सोभित पाचवें तण 
पास्काटी समेत उकलायल्लं 
गोटो सोभयल्लो 
पुण उदका शेळेविणें नाजूक तण तें 
चारच दिसांनी सुकून गेल्लें 


आनी आतां जाल्यात कंपण्यो आयत्यो 
उद्धार करूंक गांव आमचो 
उटवन बळान सुमारशी कुटमां 
बेजाराय , आतंक , चिल्लर पर्यार घेवन 
मेटां काडतात ती जडायेची 
आंबुडच्या गांवाक 
सवाल धोसता . 
ती फुलतीत या सुकतीत ? 
रावूक थळ मेळत , पुण पोटाक शेळ ? 
नेकेत्रा उजवाडांत गोट्यांतलें सुकल्लं तण 
जाप दिताशें भोगता . 

बाळा लागी 


पिये बाळा , कोडू वोक्कू 


बुबू थांबूंक 


उपरांत तुका म्होंव दितली 
इल्लेशें चाकूक 
म्होंव मात्र पुरो म्हणून 
हट धरीनाका 
मुखले जिणयेत मेळतली कोडसाण 
गोडा सांगाता 
कोडसाण गोडसाण सांगाता येतात 
स्वीकार कर पुता 
देवाचें बेसांव आसों सदा 
तुजे सांगाता . 

शेतकार 


आमी शेतकार - रे बाबा 
शेतांत भांगर सोधतांव 
चोट्टो पावस पुसून व्हरताना 
पुरपुरून परत कोसूंक लागतांव 
तुमची पोटा थंड उरच्याक 


आमी माती मुड्डितांव 
घामान बुडतांव 
सुटा बुटांनी नातललो स्वाभिमान 
मतींत जगवन संभ्रमतांव 


पाचवी मांद्री उसयल्या भोंवतणी 
' ओ बेले ' पडता कार्की 
मात्ये मोग काळजा मनी 
ही आमची शेतकारांची जिणी . 

सवाल 


वायक धलतां वाल हांव 
धांक जावन येशी ? 


उबून आसां पाक हांव 
ताळवेर तुज्या घेशी ? 


मतींत नेणतें बाळ हांव 
आरावन म्हाका धरशी ? 


पिरी पिरी पावस हांव 
संगी म्हज्या खेळशी ? 


तापच्या सुर्याची धाव हांव 
ऊब तूं भोगशी ? 


हालचो धलचो चिवो हांव 
सावळेत सांबाळशी ? 


मिस्तेरांचो दो हांव 
वादाळांत उप्येवक सकशी ? 

धोस 


पावस येवन गेला 
थेंबो कित्याक धोसता ? 
वारें येवन गेला 
हिंव कित्याक खाता ? 
उजो पालवून गेला 
ऊब कित्याक उरल्या ? 


तूं पाशार जालाय 
सावळी कित्याक उरल्या ? 

पर्वत 


एवरेस्ट पर्वताची 
उंचाय जाणाय ? 


हांवय नेणां ! 
पुण इतले जाणांकी 
संसारांतच ऊंच तो . 


ते उंचाये तितलो गौरव तुजेर . 
बळान आयिल्ल्या वाऱ्यान 


एक दीस 


पर्वताक 
शेवटूंक पळेलें ! 


पर्वत शेवटुंचो ? 
म्हज्यान चिंतूंक जायना . 


परवताक दिगो जावन रावली . 
कठीण दूख भोगली तेदनां 
काळीज भालयेन चाचायल्लपरी 
आनी एक सत कळीत जालें . 


हांवें बळिष्ठ म्हण चिंतल्ल्या 
पर्वताक 
उबो रावोंकय 
देवाची सासाय गर्ज म्हण . 


आता एकोडी भिरांत . 


पर्वत शेवटत कांय म्हण . 
शेवटुंचो नामू ? 

दूख वा सुशेग ? 


रेड्याचे फाटीर 
जाल्ल्या घायांत 
हुळवूळच्या किड्याक खावन 
कावळ्यान रेड्याक 
दूख दिली वा सुशेग दिलो ? 


सिग्रेट 


कसली निष्ठुराय तुजी 
धुंवर सोडून 
मुळकाट मोच्यां पंदा घालन 
चिर्डीताय ! 


सिग्रेटिच्या मुळकाटाक मोल ना आस्येत . 
पुण तुज्या मां बापाच्या दुकांक ? 


रैता नारे 


नंदिकूरांत 
उबलो गोबोर 
माती खेलो 
भांगरा नांगर 


उटल्यात हळतार 
रैता नारे 
आनी कितें उरलें ? 
आमकांच भाजून 

खायारे ! 

आकर्षण 


हे , उडच्या तर्नाटपणार 
नाडच्या आकर्षणा 
तुजेर म्हजें 
मन वोडीना , 


कित्याक तुका मिकवल्लो मोग 
मोगांच्यां थावन लाभला . 


तरनी पिराय 


पावसा धोणु 


अंत्रळा पोतार 
पाकटे उसवन हासला . 


आपडूंक ताका 
सरवाक चिल्लून 
पिशी धांवणी धांवताना 
पिरायेन हांव पिकल्या . 

खोले 


तरने खोले 


हालतात धलतात 
पिक्यो खोलियो 


मातयेंत सारे 


हळ्त आसूं 
जिणये पयणार 
आमकांच राकता 
फाल्यांचे वारें . 


त्सुनामी 


तुकाय लागली कांय 
तान हे दर्या 
मनशा सळावळीन ? 
मनशा वर्षी 


बरो म्हण दाकय 
इल्लिशी दया वोतून . 

वाट 


सुस्ताले म्हाका 
हांवें चमकुंची वाट अशीर म्हणून . 


वाटे बगलेक 
सोरकेवन वाडल्लीं कांट्या झाडां . 
तेवशिली 

कूस 

पळेंवची आशा . 


समजणी बळ जावन 
भोगणांक जागयताना 
वाट रूंद जायजाय 
म्हण भोगले मनाक . 


आतां मत निराळ . 
तरी इल्ली बेजाराय 
हेरांची अशीर वाट पळेवन ! 

कोंकणी म्होंव 


दुधा शेळ आसली वोटार 
तेवां लायलेय मांय 
म्होंव ते जिबेक 


जाची गोडसाण आजून आसा 
आनी सदां उरूं 
हरयेक जिबेर . 


मधुर म्होंव तें 


फुलां फुलांचो संग्रह 
बोव मोलाधिक 
बोव स्वाधिक 
रितें जायना तें म्होंवा आयदान 
मांय तुज्या हातांतले 


नेणा आयची पिळगी 
मोल हाचं . 


पयणा वेळार सांगात्यांक तुज्या 
म्होवा रूच चाकवंक विसरनाका . 
फिंर्गी चोकलेटांनी गोडसाण मेळत तरी 
अपुट म्होंव मात्र सांडीनाका . 

भयणीं 


सुंदर तुज्या दोळ्यांनी भावा 
लिप्ती हजार सपणां 
आमी भयणी करतांव सुफळ 


तुज्या जिविताची मेटा . 


कांट्या खुंट्यांनी चलुनाका 
उकलन आमी व्हरतांव . 
पडल्यार भावा रडुनाका 
हात धर्न सांबाळतांव . 


कितेंय येव फुड कर भावा 
जिविताचे वाटेर 
सत नीत जगवन दवर 
जावन बळाधीक हातेर 


मुकलें पयण संपें न्हय 
तुका असाध्य न्हय 
रचनाराचो आधार 
भयणिंचो मोग 
पावयतलो तडीक . 

मौनपणा 


हे मौना 
तुका वाखणतात सरवां 
हांवें मात्र निर्धार कर्न जाला 
तूं क्रूर म्हणून ! 


अन्न्याया विरोध उटच्या 
ताळ्याक तूं दांबून धरताय . 
तूं ना तर कितलें बरें ! 


दुकेस्त काळजाची बोबाटूय 
जिरवन सोडताय . 
तापल्ले धरतेर 
पयल्या पावसाचो थेंबो 
मायाग जांवचे बरी 
अस्कत मनां सर्व तुज्या अधीन ! 


हे मौना , इल्ले दीस लिपून राव 
तवळ सताकराय पाट 
अन्न्यायाक जागो ना 
गिरेस्त दुबळो भेद ना . 
वच , आवाजाक जियेवंक सोड . 


मौनपण गेलें ! 
कविता थांबली ! 

बाळपणाल्यो यादी 


उगडास बाळपणालो 
भोगणां जागयता . 
गांवभर आयकुंचे रडणे 
सुटनातल्लं हट 
थंड बसवंक मम्मीन मोडल्ली चिंचेची आडारां 
अर्धे मयल झरवंक , घेतलं एक वोर 
तो - तें भेद नासतां चिडकून बसल्लो बांक 
इस्कोलाचे वाटेर फळां नासतां उबे आसल्ले रूक 
इल्लेशें भ्ये , इल्लोसो प्रोत्साव भरल्ली शिक्षकां 
आकर्षणाचो वास नासतां 
इष्ठागतींत सारल्ले खुशेचे दीस 
भरून वोमतलां यादी रावळेरांतलें 
बाळपणालें कूड म्हजें 
काळीज कडता चिंताना , 
रितें कूड आधुनीक पिल्याचें . 

